

IL-BUMUNQAR AĦMAR TAL-PALM

Problema kbira li dan l-aħħar qegħda tissemma hafna fuq il-palm, hija propju dik tar- **Red Palm Weevil**, bil-Malti Bumunqar Aħmar tal-Palm. Din il-ħanfusa tagħmel ħsara kbira fuq il-palm għax l-istadji larvali jgħawwru u jieklu miz-zokk prinċipali u jikkawżaw il-mewt tal-palma. Xi kultant jista' jkun hemm aktar minn 80 dudu fiz-zokk tal-palma infettata.

Morfoloġija

Il-Bumunqar Aħmar tal-Palm huwa magħruf bl-isem xjentifiku ta' *Rhynchophorus ferrugineus*. Bl-ingliz huwa magħruf bħala 'Red Palm Weevil', u jappartjeni fl-Ordni tal-Ħanfuf, mal-grupp tal-bumunqari.

Din il-ħanfusa hija pjuttost kbira fid-daqs, bejn 2 u 5 centimetri tul. Il-munqar prominenti kemmxejn imgħawweg, il-kulur ħamrani lewn is-sadid u t-tikek suwed huma karatteristiċi ta' dan l-insett. Il-ġwienah ta' dan l-insett huma b'saħħithom, għaldaqstant kapaċi jtir distanzi konsiderevoli.

Ċiklu Bijoloġiku u Ħsara Kkawżata

Il-ħsara li ssir lis-siġar tal-palm hija kkawżata primarjament mill-*larva*. Dawn il-*larvae* jagħmlu ħsarat kbar; anke *larva* waħda kapaċi tagħmel ħsara konsiderevoli, u anke saħansitra jikkawża l-mewt tal-palma.

Il-Bumunqar Aħmar tal-Palm adult (mara) tbid madwar 200 bajda mal-baži ta' weraq li jkun għadu żgħir, jew go feriti preżenti fiz-zokk. Dawn il-bajd jieħdu madwar tlett ijiem biex ifaqqsu, u l-perjodu tal-*larva* jieħu madwar xahrejn, filwaqt li l-perjodu tal-pupa idum tliet gimgħat. Dawn il-figuri jstgħu jvarjaw skond il-klima tal-pajjiż.



Il-ħsara li jagħmel il-Bumunqar Aħmar tal-Palm fuq il-werqa.



Il-larva tal-Bumunqar Aħmar tal-Palm

Il-*larvae* jieklu billi jħaffru l-palma minn gewwa, fejn jagħmlu hafna ħsara. Huwa diffiċli biex tinduna minn kmieni li l-palma hija nfestata bil-Bumunqar Aħmar tal-Palm, għax il-*larva* jibda ċ-ċiklu tiegħu għewwa l-palma, u normalment ma jitlax fil-wieċ tas-siġra. Għaldaqstant, l-*larvae* ma jidhrux, u lanqas is-sintomi tal-ħsara li tkun qegħda ssir. Hafna drabi, meta wieħed jibda jara l-ewwel sintomi, ikun tard wisq għax diġa' tkun saret wisq ħsara. Qed isiru studji fuq kif wieħed jista' jagħmel użu mill-hsejjes tal-*larvae* li jinstemgħu minn goz-zokk tal-palma b'apparat speċjali biex jinduna minn kmieni jekk hemmx id-dudu preżenti.

Meta l-infestazzjoni tkun avvanzata, wieħed jista' jilmah likwidu magħqud ta' lewn kannella mal-palma, u anke frak u biċċiet ta' fibri ħerġin minn go toqob żgħar li jkunu tħaffru minn dan l-insett. It-taħsir fil-palma jikkawża wkoll riha karatteristika. Barra minn hekk, il-weraq tal-palma jibdeu jisfaru u jitbielu, u xi weraq ċentrali jinqalgħu faċilment minħabba t-taħsir fuq għewwa.

Distribuzzjoni Ġeografika

Il-Bumunqar Aħmar tal-Palm origina fl-Asja tropikali. Peress li dan l-insett kapaċi jadatta ruħu tajjeb hafna għal klimi differenti, malajr xtered fl-Afrika u fl-Ewropa, u lahaq ir-regjun Mediterran fit-tmeninijiet. Instab fi Spanja fl-1994, f'Israjjel u l-Ġordan fl-1998/99, u fi Franza, l-Italja, fil-Mallorca, fil-Greċja u f'Ċipru fl-2006. Fis-sena 2007, dan l-insett instab ukoll għewwa Malta.

Il-kawża prinċipali ta' din ir-rata għolja ta' firxa tal-Bumunqar Aħmar tal-Palm hija t-trasportazzjoni ta' siġar tal-palm minn postijiet infestati b'dan l-insett.

Kontroll

Il-Bumunqar Ahmar tal-Palm fil-preżent huwa meqjus bhala l-iktar insett li qiegħed jagħmel hsara fis-siġar tal-palm madwar id-dinja. Fir-regjun tal-Mediterran, iż-żewġ speċi ta' palm ikkonċernati huma: *Phoenix dactylifera* u *P. canariensis* (din ta' l-ahħar hija l-aktar attackkata minn dan l-insett), imma dan l-insett jista' jattakka speċi ta' palm ornamental iehor. Għaldaqstant, ittieħdu miżuri biex tiġi kkontrollata l-firxa allarmanti ta' dan l-insett.

Qed jiġu użati diversi metodi biex jiġi kkontrollat il-Bumunqar Ahmar tal-Palm. Wahda minn dawn il-metodi hija l-użu ta' nasses bil-feromoni.

Dawn il-feromoni huma sustanzi li tipproduċi l-insett mara biex tattira lejha insetti rġiel. B'hekk l-irġiel tal-Bumunqar Ahmar tal-Palm jinqabdu fin-nassa minħabba din is-sustanza.

Metodu iehor li qiegħed jintuża biex isalvaw palm infestat huwa kontroll kimiku li jsir billi jintefa l-pestiċida ġoz-zokk tal-palma jew billi s-siġar tal-palm jiġu mibxuxin b'insettiċidi adattati.

F' ċerti pajjiżi qegħdin jiġu ppruvati metodi oħrajn bhala injezzjoni ġoz-zokk ta' nematodi li jagħmlu hsara lil dan l-insett (dawn in-nematodi jissejħu entomopatogeniċi). Dawn in-nematodi, la darba jkun fis-siġra, ifittxu l-insett qerriedi, ihaffru go fih u jerħu bacterium li jikkawza l-mewt ta' l-insett f'perjodu ta' tlett ijiem. Dan it-tip ta' kontroll huwa magħruf bhala kontroll bijoloġiku.

Għalkemm dawn il-metodi li semmejna jagħtu riżultati tajbin fil-laboratorju, m'humix dejjem daqstant effiċjenti fil-prattika. Dan għaliex hija diffiċli hafna biex tilhaq l-istadji kollha taċ-ċiklu ta' dan l-insett ġewwa l-palma, anke b'injezzjonijiet intensivi u ripetuti.

Importanti li siġar tal-palm infestati bil-Bumunqar Ahmar tal-Palm, jew inkella mejta, għandhom jitneħħew mill-ewwel u jinħarqu, u l-post għandu jinżamm nadif. Wieħed irid joqgħod attent hafna biex ma jikkawżax feriti fiz-zokk tal-palma għax feriti jew toqob huma postijiet ideali fejn il-Bumunqar Ahmar tal-Palm ikun jista' jbid. Għalhekk, feriti jew toqob fil-palma għandhom jiġu mgħottija. Meta jinqataw weraq tal-palm, is-siġra tiġi mill-ewwel mibxuxa b'insettiċidi u idealment il-feriti fil-friegħi jiġu miżbuha b'żebgħa apposta. Għal aktar informazzjoni u gwida, wieħed jista' jżur il-*website* tad-Dipartiment.

Konkluzjoni

Kif rajna, għadu ma jeżistix metodu effiċjenti biżżejjed biex telimina l-Bumunqar Ahmar tal-Palm mill-bidu. L-importanza ta' dan l-insett fl-Ewropa hija wahda kbira, speċjalment fir-regjun tal-Mediterran u għaldaqstant il-pajjiżi ta' l-Unjoni Ewropeja dahlu numru ta' miżuri. Fost dawn ta' min isemmi li kull wieħed minna huwa fl-obligu li meta jara xi palm marid u li hemm suspett ta' hsara kkaġunata minn dan l-insett, iridu jiġu infurmata mill-ewwel l-awtoritajiet Maltin. Dan jista' jsir billi iċċemplu lid-Dipartiment għas-Sahħa tal-Pjanti fuq 23397545 jew 25904312 għall-kontroll ta' dan l-insett.

Din l-informazzjoni hija korretta sa Mejju 2009

Dipartiment għas-Sahħa tal-Pjanti

Ċentru għall-Bijoteknoloġija tal-Pjanti
Trijq Annibale Preca,
Lija LJA 1915

Tel: +356 2339 7100/223

Fax: +356 21414493

Freephone: 8007 2310

www.planthealth.gov.mt

www.mrra.gov.mt

DIPARTIMENT GĦAS- SAĦĦA TAL-PJANTI MRRRA

IL-BUMUNQAR AĦMAR TAL-PALM



Ministeru għar-Riżorsi u Affarijiet Rurali